

# پښتو او پښتونواله

پوهاند عبدالحي حبيبي

په دې لاندې کړنښو کې زه د خپل وسه سره سم د پښتو اجتماعي روحيات، پسيکولوژي او عقلیت څه نه څه څرگندوم او هغه شيان چې د پښتو او پښتوالي څلي څني اوڅارېږي، تر څېړني لاندې نيسم:

## ټولنه يا اجتماع

ټولنپوهان يعني اجتماعيون او د اجتماع علما Sociologists وايي: ټولنه يا اجتماع په موجوداتو کې يو خاص ناموس دی، چې هيڅ شی له دې څخه نسي وتلای، يو ژوندی جسم که انسان وي، که حيوان، که کوچنی ذره بيني مکروب، دا ټوله له خورا وړوکو کيمياوي ټوټو څخه جوړ سوي دي، او دا ټوټې له هغو بېخي کوچنو ټو ذراتو څخه مرکبي دي، چې په پښتو يې کک او په عربي يې جوهر فرد او په اروپايي ژبو يې atoms بولي، دا ککونه په طبيعت کې د ټولني خاصيت لري او دغه خاصيت يو د بل سره نښتون د ژوندون حرکت پکښې پيدا کوي. کوچني او لوی ژوي(حيوانات) ټوله په دغه اجتماعي خاصيت د ژوندون مجموعې لري، چې د دوی اجسام څني ترکيب سوي دي، لکه د ژوندیو شيانو اجسام چې د ژوند له مجموعو څخه جوړېږي، دغسې هم هر جسم او هر فرد له نورو سره نښت او يو ارتباط لري، په خزندو او چنجانو او لویو حيواناتو کې هم دا خاصيت سته، هغه حيوانات چې نباتات خوري، بېلي ډلي لري او الوتونکي هم شخړ-شخړ الوزي، پيلان په زنگلکو کې تر ۱۵۰ پوري يو ځای په ټولنه کې گرځي، دغسې هم نور هگان يعني وحشي حيوانات لکه د افريقا بېزوگانې توکم- توکم دي او يوه نوعه بېزو چې سيرکوپيتيکوس Cercopithicus نومېږي ډله-ډله د خپلو مشرانو تر ادارې لاندې ژوندون کوي، مشري گوماري يا يې ژغوري، گوريلا او بابون تر دې لاسه اجتماعي ژوندون لري.

مگر انسان خو په يوه مصنوعي او عقلي اجتماع کې ژوندون کوي، او دا خپل اجتماعي حيات هم تر يواځني ژوندون ښه کښي او اجتماعي نظامات او افعال يې پر مقايسه او استدلال او استنتاج ولاړ دي. پرته له دې څخه د انسانانو ځيني وحشي قبایل هم د ټولني روح لري، هره ټولنی يې له څو کورنيو څخه جوړه سوي، لکه د استراليا، جنوبي افريقا او سيلان ځيني ټولني.

د موجوداتو دغه حال ته چې څوک څير سي، نو داسي ورته ښکاره کيږي، چې "ټولنی ژوندون" د انسانانو دپاره طبيعي او حتمي دی او زړو پوهانو چې انسان مدني يې بالطبع باله، هم مطلب دغه و، چې اجتماعي احساس يې پر طبيعت او خاوره وراخېسلی سوی دی او د ده د ژوندون لوازم او اړتياوي هم په يوازيني ژوندون کې نسي بشپړېدلای، د خپل ژوندون دپاره اړ دی، چې د نورو کومک او مرسته ځانته ومومي او د ټولني په سيوري کې ځان وژغوري

په حقيقت کې د انسان سعادت او کمال او نوري ټولي ښېگړي په اجتماعي ژوندون کې حاصلېږي او د ژوندون ټوله مزایا هم بېله اجتماع لاسته نه راځي، ولي چې انسان د نورو په مرسته د ژوندون فوايد او منافع لاس ته راولي او د

سعادت ژوندون ته رسېږي او يو انسان يوازي او بېل ټوله ښېگړي نسي ميندلای

## پښتو او اجتماع

پښتون ملت خو د تاريخي تحقيقاتو له پلوه هغه زاړه آريانا دي، چي دا خو زره کاله پرله پسې په دغه خپله ځمکه "پښتونخوا" کي پراته دي، په پښتو کي تر اوسه هغه د آريانا نو زاړه خواص او تاريخي مزيا ليدل کيږي، په اجتماعي حالاتو کي، خو دا يوه منلې خبره ده چي کورنۍ د ټولني منشا ده او د اجتماعي ژوندون زده کړه او وده هم لومړی په کورنۍ کي کيږي، اجتماعي عواطف او د ټولني د ورورگلوۍ سپېڅلي احساسات، خو لومړی په کورنۍ کي زيږي

نو کورنۍ د ټولني يوه کوچنۍ نمونه ده، ډېري کورنۍ بيا سره يو ځای سي او يوه ټولۍ ځني جوړه سي، ډېري ټولۍ چي سره وښلي، نو يو اولس ځني روغ سي، ډېر اولسونه نو ملت تشکيل کي، لکه پر جغرافي وېش چي هم له ډېرو کورنيو څخه يو ښار او له ډېرو ښارو څخه يو ولايت او له ډېرو ولاياتو څخه بيا يو مملکت جوړ سي .

دا خو يو طبيعي عام اجتماعي ناموس دی، چي د پښتو ټولني ژوندون هم پر دغه پيلامه ټينگ دی، په پښتو کي "کورنۍ" خاص اهميت درلود او ډېري کورنۍ چي ځانته يې خصوصي عقلي او ادبي او اولسي امتيازات درلوده، دغه خپل وضعیت يې پښت تر پښته ساتلی، کوم ځلمی که د ننگيالو ټير ته منسوب و، هغه به ضرور ننگيالی راوتلی، تر کورنۍ وروسته (پښه) خپل کام (زی) نور مراتب وه، چي په پای کي نو ټوله په پښتون گډېده او دا ټوله کورنۍ، ټبرونه، د پښتون ملت اجتماعي شعبي وې، چي د اجتماع په علم کي "سلايه ټولنه" ورته وايي او داسي ټولني د خپلوۍ، تناسل په رابطه جوړيږي او د دوی وینه او پښت هم تقريباً يو وي .

په سلايه ټولنو کي دوه ډوله روابط سته، چي ځيني پر مندو سره وېشل کيږي او ځيني پر پلرو، پښتانه خو هغه قبایل دي، چي پر پلرو سره وېشل سوي دي، او "ابوت" پلارگلو ي د دوی د وېش سټه وه، د پښتو "اسماً الرجال" به تاسي ته ښه ښکاره سي، چي هره ټولنه بېل پلار لري، او دا پلرونه په پای کي ټوله د پښتون په لوی پلارگډيږي او په دوی کي د پلار د قبيلوي وېش مسلسل عنعنات سته.

په زړو آريانا نو کي هم، لکه چي داسي وېشونه وه، وکتوگيکر

W. Geiger الماني محقق مستشرق ليکي چي پخوانو آريانا نو هم داسي قبایل درلوده، چي سره خپل به وه . په زړه اوستا ژبه کي ويس Vic او دغسي هم د هند په رگويدا زاړه کتاب کي دغه کلمه د کورنۍ او ټبر او قبيلې په معنا راغلې ده، د ايران د داريوش د بېستون په ليکو کي (لومړی ټوک ٦٥ وينا) کي هم د ايران زړې لس قبيلې ذکر سوي دي .

د اوستا او رگويدا چي د آريانا نو زاړه کتابونه دي، د (ويس) کلمه کټ مټ د پښتو اوسنۍ کلمه (ديس) ده، چي په هغه زړه معنا په پښتو کي ژوندۍ او فقط (د) يې په (و) بدل سوی دی . دال او واو ډېر سره اوږي، مثلاً گندهار کي وايي کښېښوول، ننگرهار کي وايي کښېښودل، دوکتورگوستا ولوبون د زړو آريانا نو د کورنۍ په بحث کي ليکي: "چي پخوا د دوی د ژوندون او معاشرت اساس په کورنۍ ټينگ و، ټوله خلق خپلو پلرو او نيکونو ته منسوب کېدل،

بلکي دوی د خپلي کورنۍ پرستش کاوه او کوزده او تولد او تناسل يې مذهبي مبارک دودونه گڼل، نو له دې جهته چې د دوی پښت پاته سي او تير يې ډېر سي، زوی پر دوی ډېر گران او زيربډل يې هم خوښي وه، د زوی نه درلودل يې د کورنۍ وراني او د پلرو د نامه ورکېدل گڼل .

د هندي آريانا نو په زاړه کتاب رگويدا کي هغه خوښۍ ذکر سوي دي، چې پخوا آريانا نو به له خپلي کورنۍ څخه اخيستې، د رگويدا دغه جملې دلالت کوي، چې په دوی کي کورنۍ څومره قدر درلود:

"خدای تعالی د ژوندون واکمن دی

ما لك الملك دی، دې ښاغلي کورنۍ

سرو ته ورکوي، خدايه مور ستا مربي يو،

بې اولاده بې ښېگړي — مو مه وژنې"

له دې لوړو تشریحاتو او تاریخي اسنادو تاسي ته ښکاره سوه، چې پخوا د پښتنو اجتماعي ژوندون پر کورنۍ بنا و او دا اجتماعي دود تر اوسه هم پکښي ټينگ دی.

دا څلور زره کاله چې دوی په دې خپلو گرانو ځمکو کي په خپلواکۍ اوسېدلي دي، دا زبادوي، چې د دوی اجتماعي وحدت کلک او يو د بله د خطر پر وخت خورا متحد او سره يو وه، د دې دپاره لازمه ده، چې مور تاريخ ته وگورو، په لاندې ويناو کي به پر خپل ځای مور مفصل مثالونه د تاريخ له مخو څخه در وړاندې کړو.

## روحیات؛ يا د ټولني نفسیات

طبيعي پوهان انسانان د رنگ پر اقسامو وېشي مگر اجتماعي فلاسفه ملتونه د روحياتو پر اصولو سره بېلوي. دوی وايي چې هر ملت ځانته بېل فکري او عقلي او روحي ممیزات لري لکه د دوی جسماني خواص چې گونسي-گونسي دي، دغسي هم د دوی عقلي خصایص او روحي ممیزات سره بېل وي، دا خواص د دوی قومیت او ملیت جوړوي او هغه علم چې له دغو روحياتو او ممیزاتو څخه بحث کوي پسيکولوژي Psychology يې بولي چې د افرادو جذبات او روحي کیفیات بېل او د ټولنو او مللو دا بېل څرگندوي چې اخلاق او خصایص او گونسي دودونه او ځانته مشاعر او احساسات چې هر ملت يې بېل-بېل لري او هغه جذبات او ذهنیات او تصورات او اوهام او عقاید او نفسي چې يو ملت له بله بېلوي، دغو ته د ملت "اجتماعي نفس" يا ملي روح وايي د علم النفس او پسيکولوژۍ په اصطلاح خو "ټولنه" هغه بولي چې انفرادي مشاعر او احساسات يې په يوه مقصد پکښي غونډ او د "فکري وحدت" تر اصولو لاندې وي .

د ملتو دغه روحيات او اجتماعي نفسیات دي چې د دوی ټوله ښېگړې پورې تړلي او د هر ملت ثقافت او مدنیت هم له دغو څخه زېږي.

د هر ملت تاريخ د دوی د روحياتو ښکاره کوونکی او د نفسي خصایصو هنداره، هره لوړتيا او بری او هرکښته توب او پرزېده چې يو اولس ته ورپېښيږي دغه د دوی د روحياتو اغېزه او نتیجه ده. گوستاولوبون وايي که انسان نابره يوه پردي هیواد ته ولاړ سي لومړی شی چې دی يې هلته ويني د هغه قوم خپل خصوصي اخلاق او روحيات او مشترک

جنسي صفات دي چي په ټولو وگړو کي څرگندېږي او دا نښي چي هغه اولس ځانته يو بېل "روح" لري او اجتماعي نفس يې هم گونښی دی .

د دې علمي خبري مثال د دنيا په ټولو ملتونو کي څرگند ليدل کيږي په ټوله دنيا کي يهوديان کاغ، طماع، کټه خوښوونکي او روپۍ ټولوونکي دي. کورگاني توکمونو په تالا او يرغل او سخت ژوند ښه پوهيږي، کرنه او تجارت يې له لاسه نه راځي. د انگليسانو په ملي روح کي متانت او کلکه اراده سته. امريکايان عملي روح ډېر لري. هنديان روحاني ژوند او تصوف افکار غوره کوي، دغه "خصايس بارزه" يا اخلاقي او عقلي نواميس چي د ملت اجتماعي نفس ځني جوړيږي حقيقتاً د ملتونو د ارتقا يا لوېدو سبب گرځي او خورا درنې درنې اغېزې هم لري

## د پښتنو اجتماعي نفس او روحيات

لکه ټوله ملل چي ځانته خصايس او ملي روحيات لري دغسي پښتون هم يو بېل اجتماعي نفس لري چي دغه نو پښتانه له نورو ملتونو څخه بېلوي او د دوی د مليت تيره پر مخصوصو اصولو باندې ايردي د پښتون د ژوندون لاري، اداب، دودونه او د تفکر ډول او د ادب اسلوب او د خيالاتو او جذباتو رنگ بالکل له نورو مللو څخه بېل دی يو پښتون چي هر ځای وي دغه خپل خصايس دی له نورو څخه په پښتواله بېلوي او د ده د پښتو روحي پلوشې هر ځای ځلوي، پښتانه ځانته بېل روحيات او گونښي نفسيات او اجتماعي دودونه لري چي دغه ټوله مور "پښتو او پښتواله" بولو د پښتو او پښتوالي توکونه او ارکان او نور لوازم او خصايس مور د مخه د طلوع افغان د ۱۳۱۵ کال په گڼه کي وروسته بيا د کابل په کالنيو کي هم پښتو ښاغلو ليکوالو شرح ورکړې وه. زه دلته د پښتو او پښتوالي ارکان او عناصر نه شمېرم او نه يې څېرم، غواړم د نفسياتو او تاريخ له پلوه يې تحليل کړم.

اجتماعي علماوو او د بشر د لوړتيا د فلسفو پلټونکي روحياتو ته دومره ډېر اهميت ږدي چي گوستاولوبون ليکي: "روزنه او نور ټول اړوونکي عوامل د انسان عقل او ادراک ته تغير ورکولای سي اما روحيات يې نسي وراړولای او روحي خصايس نسي ځني بېلولای هغه وخت مور يو ملت له خپله حاله اوښتی بولو چي د ده ملي روح هم پر بله خوا وگرځي او ملي روحيات ځني ولاړ سي."

زمور ملي روح يعني پښتو او پښتونواله خو هم پر دغه علمي اساس په پښتنو کي خورا ټينگه ده. هغه عوامل او اسباب چي "ملي روح" په جوړيږي يعني د "پښتو او پښتوالي" په بڼه کي موثر دي دوه شيه ډېر مهم دي چي مور يې د پوهانو د اقوالو په استناد لاندې څرگندوو:

وراثت

محيط

## تاریزم

جلال بك نوري، يو تورك اجتماعي پياوړی عالم وايي: "دغه ملي روحيات او اخلاق او موروثه صفات او د نیکونو مزاج او طبيعت ډېر ځله زامنو ته په وينه کي راځي اوس

تورکان داسي ډېر خوږونه لري چي دوی له نيکونو څخه اخیستي دي، د ملتونو د انقراض او انحطاط او لوړتيا او کښته والي اسرار هم په اخلاقي توارث کي دي چي په فرنگي ژبه يې اتاريزم Atarism بولي .

دا ملي روحيات او خصوصيات چي د هر ملت د بنایست کېښه يا وياړ(عيب) گڼل کيږي له پلرو او نيکونو څخه زامنو ته رانقلیږي او ورو ورو ټوله وروستني پښتونه نيسي او سوکه\_ سوکه د ملت په ټول نفوس کي استقرار مومي.

د ملتونو صفات، لکه جسماني صفات ټينگ دي، او په وراثت سره پر يوه ډول تل له يوه پښته بل پښت ته ځي، د پلرونو او نيکونو آثار په روح کي د هر ملت دايم او کلک پاتیږي.

د هر ملت تاريخ او ژوندون، خاصه نظامات، آداب، فنون، فلسفه او د وطنيت جذبات، دکا، اخلاق او نور ملي خصوصيات د دوی له ملي پسيکولوژي، څخه زيږي او دغه پسيکولوژي هم په وراثتي اصولو جوړیږي، زمانه او محيطونه که د ملتو روحيات او د ژوندون لاري اړوي، په دغو تطوراتو کي هم د ملي روحياتو اغېزه څرگندوي، خپل ارثي نظامات او تقاليد ساتي او په اليشولو کي خورا سوکه وي په دې ډول ارث د يوه ملت د روحياتو ټينگه سټه گڼل کيږي .

په پښتو او پښتواله کي ارث لوی عامل دی، ډېر د پښتوالي عناصر او ارکان مور ته په ارث له پلرونو څخه پاته سوی دی، د زرو\_ زرو کالو اخلاق او ملکات اوس مور په ځان کي وينو. زاړه پښتانه، خو پر پښتو او پښتواله ډېر ټينگ وه، د دوی ډېر ښه\_ ښه او غوره راسخ ملکات او نور خوږونه پښت پر پښت زامنو ته رانقل سوي دي.

د مثال په ډول به زه دلته يوه تاريخي مطالعه تاسي ته وړاندي کم:

ډوکتور گيگر الماني مشهور او معروف شرق شناس د زرو آريانا نو پر اخلاقو داسي تبصره ليکي:

"دوی ته دا ښکاره وه، چي مور له يوه ملته يو، نژادي او پښتي روابطو دوی په خپلو نيکو او پلرونو پوري نښلول، دوی خپله ژبه، دودونه او پښت مشترک سره باله، نو يې خپل ځان (آرين) بللی، چي معنی يې نجيب او شريف او اصیل ده، دوی هر ښه خوی او د خوښولو اخلاق د ځان مخصوص ارث گانه او ځانونه يې لوړ بلل، پردو ته يې په سپکه سترگه کاته".

دې مستشرق په دې لوړو کلماتو کي کټ مټ د پښتو سنجيه ښکاره کړې ده، ملي غرور او د پښتوالي ښاغلتوب او په دغو صفاتو کي وياړل د پښتو او پښتوالي رکن دی.

اوس چي ځيني خارجي محققين راځي او د پښتو د خوږونو او روحياتو کتنه او پلټنه کوي، ټوله په پښتو کي دا خاصيتونه ويني، يو ايراني مدقق ليکوال او نقاد په دې باره کي داسي ليکي:

"هر فرد افغاني اول خودش و بعد قوم افغان را برگزیده خدا میداند، و هیچکس را در روی زمین، برابر افغاني نمی پندارد، که اعتدال این فضیلت را نگارنده برای ملت ایران ارزو میکند، وقتی يك فرد افغاني طایفه و قوم خود را برای نگارنده میشمرد، بیاد سخن (داریوش کبیر) افتادم، که با چه لهجه پر از مباحثات نژاد خودش را مینویسد . . .

پارسي فرزند پارسي\_ ايراني فرزند ايراني"

په دې ډول، لکه ملي غرور چي له خورا زړې زمانې څخه پښتو ته له نيکونو څخه ميراث پاته دی، او خارجي پوهان يې هم مني، دغسي نور ټوله د پښتوالي عناصر په ارث راغلي، او د زرو پښتو روح دی، چي اوس ځليږي، ملا عبدالباقي افغان څه ښه ويلي دي:

بل توکوم که دکافر مدح کوي له هر قسمه  
نه پوهیږي، کل فرنگ دي د افغان تر سپي سي څار

## محیط

بل مهم عامل چي پښتو او پښتواله يې کلکه کړې ده، چاپېر يعني محیط دی، محیط پرتولو موجوداتو او مخصوصاً پر روحياتو او د ملتو پر راسخو ملکاتو درنې اغېزې کوي، اخلاق، دودونه، جذبات، نفسيات او نور ټوله د انسان مادي او معنوي خواص او مزایا د محیط په اختلاف تغير خوري، هغه آريانا چي له پښتونخوا، يعني هندوکش، باختر او آرياکوسيا څخه ولاړه، د هند تودو مخکو ته ور شپوه سوه، هلته د دوی ټوله خواص هم وگگړځېده هغه چي په دغو غروکي هلته پاته سوه، خصايص يې بېل دي او هغه آريانا چي ايران ته ولاړه بېل راسخ ملکات او روحيات يې په خپلو نوو مېنو او هيوادو کي کسب کړه، هنديان، پښتانه، ايرانيان د اروپا ډېر ملل، لکه جرمني، انگليس، فرانس، ټوله آريانا کنټل کيږي، مگر هر ملت پخپل هيواد او مخکه کي ځانته عقلي او روحي او بدني تصور وکړ. اوس چي مور ورته گورو له ورايه ښکارېږي، چي دا پښتون دی، هغه هندي، هغه فرانسوی دی، او هغه بل جرمني دی. دا ټوله د چاپېر مخصوص اثرونه دي، چي دا ملل يې سره بېل کړي دي. د مثال په ډول وايو د غرو او رغو د خلکو روحيات کلک او اخلاق يې متين او له رځاوته تش وي، د پښتو د ژوندون چاپېر او جغرافي محیط او د هستوگي مخکي خو غرنی وي، نو ځکه د پښتوالي په عناصرو کي هم داسي شيان گڼل دي، چي د دې ځايو د مېشتو وگړو سره ښايي د پښتو جغرافي موقعيت خو په پخوانيو پېړيو کي هم داسي و، چي دوی به له خپله ځانه دفاع کوله، او د خپلو غرونو استقلال به يې ساته. دې محیط چي ژوندون يې په دې ډول و، په پښتو کي دفاعي روحيات او جنگي اخلاق او ملکات داسي قوي کړه، چي "توريالی توب" د پښتوالي مهم عنصر و، په نورو څېړنو کي به تاسي ته د محیط د اغېزو نڅښي په ښه ډول در څرگندي کړه سي.

## د پښتنو عقلیت او اخلاق

ډوکټور گوستا ولوبون پسيکولوژي پر دوه برخو وېشي:

۱. عقلیت.

۲. اخلاق.

لاندي پر بېلو بېلو خواوو باندي بېل بېل بحث کوم، مگر لومړی دا څرگندوم، چي کوم عوامل پر عقلیت او اخلاقو باندي اغېزه کولای سي؟

د ملتو پر عقلیت او اخلاقو دوه شپه اغېزه کوي:

۱. فطرت.

۲. محیط.

دا دوه شيه په گډه يوه گډه اغېزه لري او که يو د بله سره بېل سي، نو هغسي اغېزه به يې نه وي، هيگل د المان مشهور فيلسوف او اجتماعي عالم (۱۷۷۰ - ۱۸۳۱ع) وايي، چي پر يوناني ثقافت او عقليت؛ طبيعت اثر نه درلود، ولي نور ملل د دوی په طبيعي محيط کي ولوبده، نو يې د يونان په راز عقليت او ثقافت مينده نه کړ، مگر نور اجتماعي علما دې خبري ته ټينگ دي، چي اجتماعي او طبيعي محيطونه دواړه د ملتونو عقليت او اخلاق تر اغېزي لاندې راولي، لومړی به د پښتنو پر عقليت او اخلاقو د دې دوو اثر ښکاره کو:

## طبيعي محيط

طبيعي محيط د مخکي او د هستوگي د ځای جغرافي وضعيت دی. اوبه، هوا، غرونه، ډاگونه، رغونه ټوله بېل\_بېل اثرونه لري، پښتانه خو د خپلو مخکو (پښتونخوا) په شنو غرونو او سرسيزو ډاگونو کي هستېدل د هلمند، ارغنداو، ترنک، گومل، کابل او کونړ آباسين پر شنو او زرغونو غاړو مېشت وه، يا په داسي غرونو کي يې هستوگه وه، چي په ژمي په واوره او په دوبي په وښو او ځنگلونو پټ وه، دغه خلک به د ژمي له سرو څخه تنبېدل ناچاره وه، چي تودو خواوو ته ولاړ سي، پښتنو داسي اقوام "پوونده" بلله او پوونده د سرو غرونو او واورينو مخکو وگړي وه، چي په ژمي به تودو خواوو ته په ټولنه تلل، دې عامل پښتانه سره گډ کړل، او د دوی روحيات او عقليت او اخلاق هم سره نژدې سوه، د ژبي بڼه يې هم ټينگه سوه.

دې د حرکت روح په پښتنو کي د ډېر يون توان او د سفر د زحمتونو گلول مينده کړل، پر غرونو، پر دښتونو، پر ځنگلو په زيار او ډېر مشقت تېرېدل او هر څه موانع به چي وه، له مخه يې ليري کول.

دغه د حرکت روح و، چي د پښتنو اخلاقي بڼه يې داسي قوي کړه، چي وروسته د غزنوي او غوري او هوتکو فاتحينو او اعليحضرت احمدشاه بابا په فتوحاتو کي دوی په وارو وارو شاوخوا ممالک د ميرو په څير فتح کړل او هيڅ راز موانع يې حایل نسول.

د پښتنو طبيعي چاپېر د لمر په رڼو وړانگو ښکلی او په صافه هوا ډک و، دوی په داسي پاکو مخکو او غرونو او رغونو کي مېشت وه چي هلته بېله طبيعي دلچسپو مناظرو بل څه نه وه، روغتيا، طبيعي نشاط د قدرت د سپېڅلي بنايست ننداره دوی ته هر کله ميسره وه، نو د دوی عقل او اخلاق هم سپېڅلي وروزل سوه.

## اجتماعي محيط

د پښتنو اجتماعي محيط، لکه د مخه چي مو هم وويل ډېر ټينگ مبادي او ځانته مخصوصي ښېگړي درلودې، د دې اجتماعي او طبيعي محيط آثارو، چي په دوی کي ځيني ملي دودونه پيدا سوه، پښتانه په ژوندون کي د متقابل احترام ډېر پر خوا دي، د يوه کام يا کهول يو سړی به د بل کلي يا بل کام خواته ولاړ، ژمی، واوره اوره، په کلي يا قبيله کي د مدنيت په ډول دکان او د غذا او خوړو يا د هستوگي ځای هم نه و، نو دې کيفيت پښتانه ناچاره کړه، چي د مېلمنو دپاره دېرې جوړي کي او په هر کلي کي د نورو قبيلو يا کهولو د مېلمنو د راحت دپاره دېرې او کوټې دي، ولي که سبا د دې کلي سړی ها بل کلي يا کهول ته ولاړ، نو بې هوري احترام هم کيږي، دې روح په اوږدو زمانو کي د

مېلمانه احترام او روزنه داسي د پښتنو په عقلیت او اخلاقو کې دننه کړه چې په پای کې به په کلي کې تر هغو چا د ماښام ډوډۍ نه خوړه، خو مېلمه نه وي ورغلی، دغسې هم لکه چې د مخه وویل سوه، کورني روابط خورا ټینګ وه، نو د یوې کورنۍ یا د یوه کلي یا قبیلې چې به یو سړی لېږدېدی، یا به یې وزلي کېدی، دې کیفیت خو د هغې کورنۍ یا کلي اجتماعي عزت او درناوی ور وړاناهه، نو د پښتنو "بسپنه" یوه اجتماعي مؤسسه چې په نوې ژبه یې "اعانه" بولي، ملي دود سو. دغسې هم د پښتنو مځکي "پښتونخوا" په داسې ځای کې وې، چې د دنیا فاتحین ټوله پر دې خوا راتله، سکندر، مسلمانان، چنگېز، تیمور، بابر، نادرافشار ټوله په دغو مځکوکو کې تېر سوه، نو پښتانه خو هم مجبور وه، چې له ځانه دفاع وکړي او خپله آزادي خوندي کي، د دې لپاره جنګي اخلاق په دوی کې قوي او "شجاعت" د دوی د روحياتو او اخلاقو ټینګ ټوک سو، د میرخمنو په مقابل کې تل یو د بله وعده او وفا یې لازمه ده، دې خوی په پښتنو کې داسې اهمیت وموند، چې پر وعده او وفا ځانونه بايلي. اوس چې مور لږ څه د محیطو اثر پر عملیاتو او اخلاقو ښکاره کي نو به لږ څه د دې شیانو اهمیت هم څرګند کوي، ګوستاولوبون وايي: "عقلي مزاج او فکري ساختمان هم په اولس کې متفاوت دي، عقلي خصایص او فکري ساختمان د هر ملت د تمدن او حیات عناصر ګاڼه سي، په عقلي خصایصو ملتونه یو له بله سره بېلېږي او لکه بدني خصایص عقلي خصایص هم په سوالي نه اړول کېږي، هم دغسې دي. اخلاق چې د ملت ساتنه د او د ملتو عظمت او لوړتیا ټوله په دغو اړه لري، په ژوندون کې اخلاق دي، چې د انګلیس کوچنی ملت یې پر ډېرو انسانانو حاکم کړی دی." رښتیا هم دا ده، چې د پښتنو خپل پښتوالي روحيات او اخلاق وه، چې دوی یې لوړ کړي او د دوی ثقافت او بري یې خپور کړی و، زه به په لاندې ابحاثو کې په تاریخي او علمي دلایلو د لوړو ویناوو براهین وړاندې کوم او د تېرو بحثو توضیح به وکوم.

### د پښتنو د عقلیت او اخلاقو مظاهر ( ژبه ، شعر ، متلونه ، قصې ، عنعنات )

دا پنځه شیان په ښه ډول د ملتو د عقلیت او اخلاقو یعني روحياتو نمایندګي کولای سي، ځکه چې دا شیان په ورو ورو او په اوږدو اوږدو زمانو کې د ملت له روحياتو څخه تراوش کوي، نو که څوک وغواړي چې د یوه ملت روحيات وپلټي، ښايي چې د دغو شیانو له پلوه هم ورته وګوري، ولي چې په دغو شیانو کې د پسیکولوژي، مهم مواد پټ پراته دي، زه به د پښتنو د روحياتو د پلټنې دپاره پر دې ټولو بېله\_بېله څېړنه وکړم.

### ژبه

ژبه د هر ملت پر عقلیت له دې پلوه دلالت کوي، چې په هر عصر کې د عقلي مظاهرو یو مهم مظهر ژبه ده، ولي چې ژبه په یوه پلانه ده پیدا سوې او نه دغسې بشپړه اخلاقو ته له اسلافو څخه راغلي ده، لومړی پلا خلقو پر خپلو اړتیاوو سم ځیني الفاظ جوړ کړه، چې نوي شیان میندل کېدل، نوي کلمات هم ورته جوړېده، چې شیان ورکېده، نو نومونه یې هم له منځه تله، نو په دې راز هر ژبه د یوه مستمر مرګ او ژوندون په مرحلو کې ځي، دغسې هم د ژمي اشتقاقات او تعبیرونه د هغه ملت د لوړتیا سره سم وده کوي، مثلاً ګه د فرانسوي ژبې یو د سلو کالو د مخه د لغتو کتاب وکتل سي، نو به د راډیو او تلوېزیون نومونه نسي پکې پیدا، دا خبره نو پر دې دلالت کوي، چې فرانسویانو هغه



وخت دا شيان نه پېژانده.

په دې ډول هره ژبه د هغه ملت پر عقلیت ښه رڼا اچوي او د هر مملکت د طبيعت او محيط اثر پکې کيږي، پښتو ژبه هم د دغو ټولو عواملو تر اغېزې لاندې ده، پښتانه خو د غرو او دښتو خلق وه، دوی له بحره لېري پاته وه، ځکه نو بحري حيواناتو دپاره نومونه نه لري، بالعکس د دوی په ژوندون کې مالداري او پوندگي ډېره وه، حياتيې په غيلو او د پسو په محصولاتو کاوه، نو د پسونو دپاره ډېر نومونه لري، هر راز پسه په اختلاف د نوع او عمر نوم پکې لري. اوس د دوی د حمل او نقل عمومي ذريعه وه، نو د دې حيوان دپاره هم په اختلاف د عمر مختلف نومونه سته، دا خو يې د اجتماعي محيط اثرونه وه، د طبيعي محيط اثر هم پر ژبه خورا ډېر دی، مثلاً پښتانه ډېر ځله په غرو کې مېشت وه، نو د ډېرو نومونه د اقسامو او اوزانو په اختلاف خورا په پښتو کې ډېر دي: د طبيعي او مادي شيانو دپاره ډېر مترادف نومونه لري، مگر د معنوياتو او عواطفو او احساساتو دپاره ډېر کلمات نسته، ځکه په دوی کې پته خوا سپکه او يو طبيعي او سپېڅلی ژوندون يې درلود، د سرور او لهو لعب او رفاه او نعمتونو نومونه لږ دي، ځکه چې دا شيان په پښتو کې نه دي جوړ شوي، مگر د وير او ناوړين نومونه لري، د هجومي اقداماتو لپاره هم متعدد نومونه لري، ځکه چې پر دې ځمکو ډېرو مهتاجمينو تعرضونه او تالوي کړي دي. له اخلاقي پلوه هم ډېر بد اخلاق په پښتو کې نه وه، نو ځکه د هغو نومونه، هم نسته. مثلاً: دله او ديوت په پښتو کې نوم نه لري چې دا فعلونه نه وو، نو يې نومونه هم نسته د غرو د اقسامو بېل\_بېل نومونه سته ولي چې د پښتو ژوندون د غرو سره و.

د کږدۍ هر دیرک بېل\_بېل نوم لري، ځکه چې په دې د پښتو روزمره ژوندون و. هغه کلمات چې قوت او قدرت پکې پروت دی، سته، لکه غښتلی، پیاوړی، گړندی، زغرده، اما د ضعيف دپاره موضوع کلمات لږ دي، يا نسته! ولي چې پښتو ضعيف لږ ليدلي وو، ټوله غښتلي او توريالي وه. د طبيعي مناظرو او موجوداتو دپاره ښه\_ښه نومونه لري، ځکه چې د قدرت د لاس ښکلي شيان د دوی تر سترگو لاندې وه، رڼا، وړانگه، پلوشه، رينه(ضياً) مختلف ډولونه دي، د بارانو دپاره خو نومونه سته، ولي چې د دوی مخکې باراني وې، پسته، ووز، هېښمه، وسه او نور اقسام لري. په مملکت کې لوړې ژورې ډېرې وې، نو دې دوو حالاتو ته ډېر الفاظ سته، لوړ، بر، پورته، هسک، پاس، اوچت، جگ(بلند)، کښته، کوز، شېوه، څوړ، څوړ، لاندې(پائين).

پښتو پخپل اجتماعي محيط کې ځانته د ژوندون ځيني اصول درلوده، دا اصول (د پښتو ليار) بولي او د پښتو په ليار کې، جرگه، ننواته، بسپن او نور دودونه داسې ټينگ دي، چې ټوله يې مني. دا خو د پښتو قانوني اجتماعي نظام دی، چې د دوی پر اصولي عقلیت دلالت کوي او اقتصادي نظام يې بسپن تر قانوني کنترول لاندې راوولي.

د پښتو د لغاتو او کلماتو مطالعه دا ښکاره کوي، چې پښتانه عقلاً او فکرأ حقيقيون Realists يعني د خيالي او وهمي شيانو خوا ته يې لږ ميل و، د دوی ادبيات هم ساده او سپېڅلي او طبيعي دي، خياليت Idealism لږ پکښې ځليږي، له ژبې څخه د پښتو اخلاقي افکار هم څرگندېږي، مثلاً زهره هغه ستوری چې ماښام راخيږي، ځيني پښتانه يې (مېلمه سترگه) بولي، ځکه چې دوی به ماښام ضرور مېلمه ته منتظر وه او يوازې يې ډوډۍ نه خوړه،

نو دا د ماښام سترګه دوی "مېلمه سترګه" وبله، يعني هغه سترګه چې دا راوخته، نو مېلمه هم راځي. په دې ډول که د پښتو لغتونه او کلمات له روحي پلوه تحليل سي، نو د پښتو پسيکولوژي ښه ځني څرګندېږي، پخوانو پښتنو خو د حقيقت Realism خوا درلوده، خيالي نمونه يې نه وه ايښي، يعني هغه شيان چې د دوی د عقلیت دایره هم تنګه نه وه، ځکه چې سرفي مشتقات دومره ډېر دي، چې پر اکثرو انساني حالاتو باندې ښه دلالت کوي، او د دوی عقلي ارتوالی ښه څرګندېږي.

د پښتو ژبې تذکیر او تانیث چې پر افعالو او ضمایرو او کلماتو باندې جاري دی، دا رانښيي، چې د پښتنو عقلیت هر شي ته په داسې سترګه ګوري چې هغه فطرتاً ورسره ښايي، د رجولیت احساسات په دوی کې قوي وي، ځکه نو مذکر له مونثه سره نه ګډوي نر ته بېل نظر لري، ښځې ته بېل. دقت او ښه پرتله کول او د هر شي تقدیر پر خپله اندازه استعمال يې پر خپله موقع، د ژبې له دې خاصیته ښه څرګندېږي او دا شيان، خو د عقلیت په تکامل کې هم لو برخه لري. الفردفوییه (۱۸۳۸-۱۹۱۲ع) فرانسوی د روحياتو محقق ليکي، چې جرمنیان د احتیاج پر وخت ضروري کلمات جوړوي، کانت او هيگل ځانته د ضرورت له پلوه ژبه جوړه کړېده عربي ژبه هم له دې خوا ارته سوې ده، نولډکه Noldke الماني مستشرق وايي چې د عربو شعراوو ډېر لغات په خپلو اشعارو کې په کوم تقريب په ځيني معناوو راوړي وه، وروسته لغت ټولونکو خلقو پر دغو کلماتو د موضوعو الفاظو ګمان وکړ او پخپلو کتابو کې يې درج کړه، مثلاً هيضم او هراس، چې د زمري په معنا يې راوړي دي، حال دا چې دا کلمې بېلي معناوي لري دا خاصیت تر يو اندازې په پښتو کې موږ وينو، د پښتنو اجتماعي او جغرافي محیط ډېري داسې کلمې ميندلي دي، چې اوس موږ د پښتنو د روحياتو په پلټنه کې ښه کار ځني اخلو، د مثال په ډول لاندې تشریح وګورئ:

پسله ۶۱۶هـ کال پر آسيا د پردیو تاراکونه او يرغلونه پيل سوه، چنگېز او زامنو يې لومړی پلا پښتونخوا او د دې ځای ودان ښارونه تالاکړه، وروسته ګوډ تيمور، د خپلو پلرو یاد تازه کې، وروسته بابر هم د پردیو ناورينونه نوي کړه، تر بابر وروسته د ډهلي د پردیو پاچهي د پښتنو سره سخت جنګونه وکړه، په وارو وارو د ډهلي د شاهنشاهی عسکر راغله او غوښته يې چې د پښتنو آزادي سلب کي، او دوی مريان کي، دا تاراکونه پنځه سوه کلونه مسلسلاً پر پښتنو جاري وو، پښتنو پردي پاچهان خپل دښمنان ګڼل، ځکه چې پر دوی يې زيل-زيل ظلمونه کړي وه، نو وروسته د پردي کلمه داسې سوه، چې د ظالم سره مرادفه يادېده دا کلمه هر ځای د غم او ناورين او ورانۍ او ظلم سره يو ځای سوه. بالعکس، چې د پنځو سوو کلو دمخني پښتون ته پردي يا پردیواله کلمې ويلې وای، نو به ده د يوه ظالم، وحشي او ټولو انساني ښو صفاتو څخه عاري، يو سپری ګاڼه.

له دې څخه موږ ته څرګندېږي چې پښتانه پخپل خصوصي او ملي عقلیت او اخلاقو کې په کومه درجه ټينګ او کلک وه او خپل مبادي او عقلي ساختمان يې خوښ او پرګران و، نو دوی پوره او ګوښت Egoists يعني پر خپلو ښېګڼو مين دي.

سيد جمال الدين افغان وايي چې د پښتنو صوري هيکل او د تنديو کوټونه د دوی جسماني قوا او حماسي شوکت ښکاره کوي، دغسي هم د پښتو آهنگ او لهجه او د دوی برغونه او د ژبې دروندوالی او صلابت يې دا رانښيي، چې د دې ملت مزاج خورا کلک او دروند او غښتلی دی.

نو د پښتو ژبې آهنگ او فقه الصوف او ادبي ساختمان او وينا يې جوړښت او د پښتو ويونکو خلکو لوړ روح او متين

اخلاق راسبي او دا چي پښتو تر ظاهري ښکلو يا سره سمو کړو او پيلو الفاظو ډېره معنا ته گوري او د خبرو حقايق تر ظاهرو کلماتو دوی ته درانه او اهميت لرونکي دي، نو موږ د دوی ژور عقليت او حقيقت روزونکی فکر ځني معلومولای سو له دې جهته هم پښتو په خپلو ملي اشعارو کي د پردو ملتو مصنوعي وزن او تول نه دی ننه ایستلی.

## شعر

د هر ملت اشعار د دی عقلي ژوندون ښه ښکاره کوي؛ اخلاق، دودونه، دیانت، عقليت او نور ټوله خصايص يې پکښي پراته وي، په شعري د ملتو اجتماعي نفس او روحي ساختمان او فکري بڼه داسي ښکارېږي، لکه هنداره. د پښتو په اشعارو کي د پښتوالي مختلف مزایا پټ پراته دي او د پښتو د طبيعي محيط او اجتماعي چاپېر يو صحيح مظهر دی، لکه د مخه مو چي وويل د پښتو شعر هم لکه ژبه د دوی د حقيقي Realist عقليت نماينده گڼل کېږي او هغه شعري نارې او ټولني او بدلي چي د پښتو له کومو څخه راوتلي دي، د دوی د روحياتو خارجي صحيح او روڼه مظاهر دي.

شعرا د ملت په افرادو او کورنيو او ټولنو کي گډ وگړي دي، په هغه احساس چي نور وگړي متحس کېږي، يا هغه جذبات چي د ملت په زړه کي غورځنگ کوي، د شاعر روح هم کټ مټ د هغو تر اغېزې لاندې راځي، نو شاعران موږ د ملتو د افکارو او روحياتو او اخلاقو ښه ترجمانان او نمايندگان بللای سو.

د پښتو ژبي اشعار خو دوه ډوله دي، يو هغه اشعار او بدلي دي چي موږ يې لغړ او سپېگڅلی ملي مال بولو او بل هغه شعرونه دي، چي پښتو شاعرانو د عربو او دري پر ډول ويلي، د دوی ادبي او عروضي او قافيوي اغېزه لري او په افکارو کي هم څه نا څه پردو اشعارو ته نږدې دي.

هغه اشعار چي د وزن او قافيې او نورو خصوصياتو له رويه بشپړ پښتو دي، هغه خو ټوله د پښتني عقليت او تفکر نتيجه ده، مگر هغه اشعار چي عروضي دي او د پردو پر اشعارو سم ويلي سوي دي، په داسي شعرونو کي هم د پښتوالي عقليت اغېزه کېږي او تر خپل ملي اثر لاندې يې راوستلي دي، دلته زه د خوشحال خان د کلیات له مقدمې څخه څو کرښي ليکم، چي په ۱۳۱۷هـ ش کال کي مي ليکلي دي:

د پښتو شعر که څه هم په ډېرو شيانو او خواصو کي د دري او عربي اشعارو سره نږدېوالی او قربت لري، مگر بيا هم ځکه چي د محيط او قوم ذهني او روحي خواص پر ادب اثر لري، نو د خوشحال خان په کلام کي د پښتوالي ډېر مزایا ليدل کېږي، د عشق دنيا او د ميني نړۍ يوه بېله دنيا ده د عاشق قلبي واردات او د ده تاثرات پر بل چا نه قیاسېږي، مگر ملي خواص او اولسي مميزات هر کله په دغه دنيا کي هم اوڅارېږي او لکه ادب چي د روحي تجلياتو هنداره ده، دغسي ټوله ملي ښېگړي هم پکښي برېښي.

پښتانه خو په فطرت کي ملي غرور او د روح لوړتيا لري، پښتون هيڅکله په هيڅ ډول داسي خضوع نه کوي، چي د ده ملي غرور ته صدمه ورسېږي، شبلي نعماني په شعر العجم کي ليکي، چي نسبت و پارسي شعر ته په عربي شعري هر ځای د نفس عزت او غرور ساتلی کېږي، مين که څه هم و خپل محبوب ته اړ وي او وصال يې غواړي، مگر دی دگدا په څېر نه دی، البته جانباز دی، مگر غلام نه دی، د ميني مصيبت ته تيار دی، مگر ذليل نه دی، مثلاً يو عرب

شاعر خپلي ميني ته داسي خطاب کوي:

فلا تحسبي اني تخشعت بعدکم

ولا انستي بالمشي في القيد اخرق

يعني: "داگومان مه کوه چي زه په تا پسې خاشع سوم او نه په بند سره زه له يونه پاتيرم"

بل ځای عاشق خپلي ميني ته داسي وايي چي ضمناً د خپل قوم ميرانه او تورياليتوب هم ورنکاره کوي:

اذا اسود جنح الليل فلتات ولتکن

خطاك خفاقا فان حراسنا اسدو

(عمر ابن ابی ربيعه)

يعني: "چي ماښام د شپې وزر توري شي نو راسه مگر تپونه ورو ورو ږده چي زموږ ساتونکي زمري دي"

مگر په پارسي شعر کي عاشق د ميني په دنيا کي ځان دومره بايلي او بې خونده کيږي او د معشوق په مخ کي ځان

دومره کښته کوي، چي ځان سپی هم بولي:

سحر امدم بکویت بشکار رفته بودي

توکه سگ نبرده بودي به چه کار رفته بودي

د پښتو شعر (مطلب وروستي عروضي اشعار دي) که څه هم له يوې خوا شديداً د پارسي تر اثر لاندې شوی دی،

مگر بيا هم د پښتوالي د روح لوړتيا پکښي ښکاره کيږي او پښتون عاشق هيڅکله ځان نه سپکوي او خپل غرور او

د نفس مناعت نه بايلي په هغو ځايو کي چي د نورو په تقليد څه ويل شوي دي، داسي اشعار بېل دي.

د خوشحال خان په کلام کي د پښتوالي لوړ او ژوندی روح ښه ځليږي، مثلاً په دې بيت کي د ځان لوړتيا په څه ښه

ژبه محبوب ته ښيي:

مرگ لره يې واړه د ډهلي لښکر راغلی

ته لا د خوشحال په مرگ ځان روغ نه گڼې ننگ کړې

سربازي او تورياليتوب په عشق کي هم د ده سره ملگري دي او کورب ذلت او د تحقير کار نه مني.

په درست جهان به نه وي يو د ما غوندي رسوا بل

ورځم توره وکښلې چي مين واوړم په تا بل

د پښتو عشق هم ښکاره او سپېڅلی دی، پټ پټانه نه لري، په زړه توره مينه کوي، د عشق په دنيا کي خو مين او

معشوق ډېر د راز ساتنه او پټول خوښ لري، او نه غواړي چي څوک پر خبري سي:

ز شوق ميروم و تو ننگرم در بزم

برای آنکه فتد غير در گمان دگر

عاشق د اغيارو او رقيبانو له بهري د خپل محبوب حال هم په ښکاره نه پوښتي:

بهر مجلس که جا سازم حديث نیکوان برسم

که حرف آن مه نامهربان را در میان سازم

مگر د پښتوالي په دنيا کي دا پټ پټانی نه سته، د پښتو روح خو غلي اقدامات يا حيلې نه مني د پښتون مينه او

میرخی رډ بډه ده، خوشحال خان هم وايي:  
 زه خوشحال کمزوری نه یم چي به ډار کړم  
 په ښکاره نارې وهم چي خوله یې راکړه  
 د پښتنو په روح او عقلیت کي پر ځان ویسا self-help په لوړه درجه سته، د دوی ځانوالی خورا قوي دی، د پښتون  
 پسیکولوژي هم دومره ټینګه او کلکه ده، اساس او ولی یې پر "ځانوالی" ولاړ دی او خوشحال خان د پښتوالي دا  
 عالی روح په دې ډول ښيي:  
 د مزریو مړتوب په لښکر نه وي  
 مټ یې هر کله یوازي پر خپل ځان وي  
 پښتانه د هر راز مشکلاتو په مخ کي ځان نه بایلي، په ثابت عزم خپل کار پر مخ بیایي، دا ثبات او استقامت د  
 پښتوالي عنصر دی، پښتانه نوي مبادي، په آسانی نه مني، چي ويی منل نو یې بیا کورب نه پریردي، خوشحال خان  
 د پښتوالي دا لوړ همت او ثابت عزم داسي رانښيي:  
 که آسمان دي د مزرې په خوله کي ورکي  
 د مزرې په خوله کي مه پریرده همت  
 لگنډه یې دا چي د پښتنو شعر د دوی طبیعي ژوند او سپېڅلی خیال او حقیقت ته نږدې عقلیت او درانه او ثابت  
 اخلاق او څاروي تر معنوي او وجداني خواوو حیاتي او ظاهري پلوه رنوي.

## متلونه

زما دا عقیده ده، چي د متل کلمه سوچه پښتو ده، اما ځیني خلک وايي، چي دا له عربي مثل څخه مفغنه سوې ده،  
 که دا دوهم قول ومنل سي، نو په مفغنا توکي د عربي "ث" په "ت" الیسه سوې ده، مثلاً میراث چي مفغن یې میراث  
 دی، د مثل کلمه به هم متل سوې وي، د عربي لغاتو پوهان وايي چي مثل یعنی مثل (مانند) او نظیر وروسته دا کلمه  
 په ټولو حکمتو کي مستعمله سوه، ځیني وايي دا کلمه له عبري مثل څخه جوړه سوې او پر ټولو حکمتو او لنډو قصو  
 او اساطيرو اطلاقيري په پښتو خو متل هغو لنډو ویناوو ته وايي چي د ښو معناوو او حکمتو څخه ډکي وي، په متلو  
 کي ډېر ځله د ملتو د روحیاتو خورا ښې ښې نکتې پرتې وي، بلکي ځیني پوهان وايي چي تر شعر لا متلونه د ملتو پر  
 عقلیت ښه دلالت کوي، ولي چي اشعار د داسي خلقو له کومو راوځي، چي فکر او ذهن او عقلیت یې تر عوامو لوړ  
 وي، اما متلونه د عوامو له عقلیته حکایت کوي او د متلو الفاظ لکه اشعار مصنوعی او معقول نه وي او د عوامو په  
 ژبه وي.

نو متلونه د عوامو وګړو ږغ وګڼل سي او دلالت یې پر روحیاتو تر شعر، ټینګ او د ویسا وړ وي، متلونه د ملتو د  
 اجتماعي ژوندون او د دوی د عقلي هويت ښکاره کوونکي دي، په مختلفو اوضاعو کي د تجربې او ازمیښتو نتیجې  
 دي، چي په لنډو کلماتو کي ځای سوي وي. پښتنو متل کړی دی چي "پردی ښې نیمه خوا دي" یا "پردی کټ تر  
 نیمو شپو دی" له دغو څخه موږ د پښتنو بېل او ځانته درانه او مستقل افکار او روحیات استنباط کولای سو او لکه د

مخه چي مو هم وويل، دوی هر کله ځان لوړ او پردي يې کښته بلل د پردو دودونه يې نيمه خواگڼل او پر خپل مليت او پښتواله يې داسي ويسا درلوده، چي د هر ظفر او بري دپاره يې خپل ځان کافي گڼه.

پښتانه متل کوي: "جنگ په وسله کيږي او ننگ په غله" له دې متله مور لاندې خبري استخراجوو:

د پښتنو اجتماعي ژوندون پر جنگ او ننگ ولاړ و، د دوی عسکري احساسات په خصمانه حرکاتو کي او د ننگ جذبات په خپلوۍ او روغه کي د ژوندون مدار وه "وسله" په دوی کي مهمه او هم د اړتيا شی وه.

دې اجتماعي اړتوب دوی زراعت او کرنې ته پاڅول، نو يې په اخلاقو کي زراعتي روح او د کرنې قدر کول داخل سوه، دا روح که څه هم د زړو آريانا نو دی او ستا د دوی زراعتي حالت ښه څرگندوي، مگر په پښتواله کي خو دغه زور روح تطور وکړ او د پښتنو روحياتو سره سم د ننگ دپاره يوه وسيله سوه، له دغه مور ته اوڅاريري، چي د پښتنو عقليت يې نتيجې حرکت نه مانه، او د علت او معلول، او سبب او مسبب په سلسله کي يې برخي نه وه.

د اجتماعي ژوندون اساس ننگ و، نو د ننگ دپاره غله او کښت ضرور و، دې کيفيت د پښتونخوا وگړي اکثر کروونکي او زراعت پېشه کړه. "پر پچه وخوت کشمير يې وليد" دا متل مور ته ښيي، چي پښتنو په عين ملي غرور او د ځان په ويسا کي ځان نه ورکاوه، يعني په لږ څه له هوله نه وتل او نه يې ځايه تکبر درلود، د دوی عقليت ظرفيت او د نفوسو لوړتوب له دې متله ښکاره دی.

"د ډېرو لرگی د يوه غوزی" د پښتنو د اجتماعي تعاون روح څرگندوي، چي د مخه يې مور په "بسپنه" کي بيان وکړ. کله کله په پښتو متلو کي د فلسفې گرانې\_گرانې خبري هم راغلي او دا رانښيي، چي د پښتنو عقليت سوچه بدوي او غرنی نه و، د دوی په عقليت کي ژورتوب و، مگر طبيعي رنگ يې درلود. د صناعي او موضوعي علومو نه و وهلی.

هغه فلسفي قوانين او څلي چي منشا يې فطرت دی، يعني هغه الهي سنن چي پر موجوداتو په مطرد او عمومي ډول جاري دي او قرآن عظيم يې په (لن تجد لسنه الله تبديلا) سره رانښيي، د پښتنو په روڼ او رسا دماغ کي دغه مسلم اصول منلي سوي وه، او لکه يو فلسوف او پوه سپړی چي د علم او فلسفې له پلوه تعبير په کوي، پښتنو پخپلو سپېڅلو متلو کي هغه فلسفيانه افکار او خيالات ښه ځای او فلسفې له پلوه تعبير په کوي، پښتنو پخپلو سپېڅلو متلو کي هغه فلسفيانه افکار او خيالات ښه ځای کړي دي، مثلاً دا فکر چي جهان زمور د اعمالو د نتيجو د انعکاس ځای دی او هر سپړي ته خپل عمل

او د خپلو چارو جزا او مکافات رسيري، په فلسفه کي ډېر زور دی، مولانا جلال الدين بلخي وايي:

اين جهان کوه است و فعل ما صدا  
اين صدا ها بازگردد سوی ما

پښتانه دا قانون په اجتماعياتو کي تطبيق کوي، او د بدې جزا تر هغه سخته ورکوي مثلاً خوشحال خان وايي:

که په توره يې جواب ورکړې مردې ده  
که وجود دې څوک آزار کاندې په چوب

دا متقابل نتايج او متقابل حرکات د پښتنو د ننگي او اجتماعي ژوندون جوهر دی، د ښو ښه نه هيريري؛ د بدو بدتره جزا ورکوي هغه چي له نورو غواړي، له ځانه يې هم غواړي، حميد د ناموس او ننگ په ساته کي لومړی د بل دا ستايي، چي خپل دا هم وساتلای سي:

چي د بل ننگ و ناموس ساتلاى نه سي  
و به نه ساتي خوك خپل ننگ و ناموس  
د پښتنو دا روح يا د اجتماعي فلسفې مسئله په دغه يوه مثل كي ښه څرگنده سوې ده، چي:  
"مه كوه په ما، و به سي په تا". په دې ډول پښتو متلونه د پښتنو د روحياتو او عقليت هنداري دي كه مور و غواړو چي  
پر نورو متلو بحث وكړو، نو به مضمون ډېر اوږد سي، اوس مو فقط څو متله د مثال په ډول راوړه.

## قصې

د پښتنو ملي قصې او روايات، لكه شعر او متلونه د دوى د پسيكولوژي خواصو څخه ډكي دي، د روغي ژوندون، د  
جنگ دودونه او آداب د عشق او ميني حالات او روحي جذبات د دوى ذهنيت او افكار د ملگرى او رفاقت لاري  
او حالونه شاعرانه حيات، شرافت، د ننگي سره علاقه مندي، تورياليتوب، دفاعي او هجومي احساسات، حتى د  
ښځو شريفانه اخلاق او ناموسداري او ننگيالييتوب، لنډه يې دا چي پښتني قصې ټوله د پښتوالي خواص او مزايا  
لري او ښكاره كوي يې.

د پښتو قصې او نقلونه چي د ځيني ملي پهلوانانو Heroes پر سیرت او حيات مشتملي دي، شاعرانه سپېڅلي  
خواوي هم لري، مور د مخه وويل چي د پښتو پر عروضي شعر د پردو اغېزي ډېري خيري پرته دي، مگر دا د نقلونو  
اشعار او نارې سپيني سپېڅلي دي او خاص د پښتنو په ژوند او روحياتو اړه لري، نو ځكه مور تر عروضي اشعارو  
داسي بوبي او سچه پښتو نارې او بدلي د پښتنو د روحياتو په پلټنه كي مهمي گڼو.  
دوكتور گوستاولوبون وايي:

"قصې ډېر ځله تر تاريخ صحيحي وي او د ملت حقيقي مشاعر څرگندوي، قصې هغه حوادث دي، چي د حكايت  
كوونكي عاقله په متاثره شوې وي"

نو د پښتو قصې هم داسي دي، چي د دوى ملي روح ښه اوڅاروي، كه مضمون نه اوږدېدلای، نو ما به دا خبري  
ښي پښتني شنلي او پلټلي وای، مگر اوس فقط مثلاً څو اشارې ورته كوم، د "فتح خان پربخ او رابيا" په نقل كي دا  
دواړه ميان پر ټولو واقعو سره ملگري دي پښتني ښځي په جنگ كي پخپله شامليري او توريالى دي، هغه وخت چي  
له شپيتو تنو ملگرو څخه يوازي فتح خان او د ده پښتنه مينه پاته سوه، نو سهار رابيا فتح خان ته د جنگ تشويق  
داسي وركوي:

سر د سره پالنگه هسك كړه فتح خانه

رابيا گلي پونده ورته كړه سپريري

چي فتح خان لا له ځايه نه و راپورته سوي، رابيا د جنگ پر آس سپره وه، د غليم مقابلي ته تله، نو يې په خپل مين

داسي ناره وكړه:

سر د سره پالنگه هسك كړه فتح خانه

رابيا گلي پونده ورته كړه سپره سوه

فتح خان په داسې حماسې ږغ خواب ورکړ:

"که تې دگواريو خانگي تې، يا مي خور يې يا مي مور يې، خو يې نکړم، پر دا سپينه سينه پڅي".

په پای کې فتح خان يوازي د جنگ پر ميدان پاتيري، نو وايي:

"يوکه بوټی هندوستان مي بوټی=بوټی=په سپيټانه کې خلاص نه سو، اوس راواړوه د سپينو چرو موټی".

له دغو نارو څخه به د پښتو جنگي احساسات او د دوی د ښځو روحي او معنوي غښتلوالی او لوړ مقام تاسې ته ښکاره سي، چې د پښتني عقل او اجتماعي مزاج او فکري ساختمان هم تر پښتون کښته او ضعيف نه و.

د پښتنو پاک او سپېڅلی ژوند او د عفت او ناموس دارۍ حیات د پښتني اخلاقو څخه دی، يعنې د پښتوالي روح، دوی په عفت او پاک لمنۍ کې ساتلی دی، د ښادۍ او بيوو نقل زمور په قصو کې خورا شهرت لري، عاشقانه

احساسات په خورا تېز او تر هر څه اثرناک او اغېزه لرونکي دي، هم د پښتوالي روح نسې مغلوب کولای، ښادي خو پر بيوو مين و، او بيوو هم د ده په مينه کې لهونۍ وه، مگر د دوی عشق هم د عفت تر سيوري لاندې و او د بيوو ته تر واده د مخه معاشقه لوی پېغور او ناوړه وه، ځکه نو چې يو وخت ښادي له بيوو څخه خوله غواړي، بيوو دا خواست نه مني او ناره پرکوي:

"چې دا ښادي هلك و ما يې تل اودې څړۍ=اوس چې دا ښادي را لوی سو نو د ما غواړي خولگۍ".

په پای کې ښادي چې پښتون ځلمی و، د دې خپل بې ځايه خواهش په پښمانۍ او د دې دپاره چې ځان د دې اقدام له پېغوره وباسي، له وطنه ورکيري او کلی کور ټوله پرېږدي.

ښادي ولاړ ورك سو، ټېر، كهول يې پرېښود، بيوو خو د ده په مينه کې سوځي، يوه ورځ چې د بکوا پر دښت کاروان تېرېږي، نو د دې خپل مين ور په يادېږي، وگورئ په څه آرمان ناره پرکوي:

"کاروانونه د بکوا پر دښت تيرېږي=کاروانونه د بکوا پر دښت تېرېږي، ښادي ورسره نسته، په دا نور کاروان مي مينه نه ماتېږي، زما آرمان ښادي مي بايلو".

په دې ډول د پښتو ملي قصې، لکه آدم خان او درخانۍ، مومن خان او شېرېنۍ، جلات خان او شمایلې، موسی خان او گللمکۍ توردلۍ او شاهوگلې او نورې نورې د پښتنو د پسيکولوژي روڼې هنداري دي.

## عنعنات

عنعنه يعنې له نیکونو او تېرو پښتنو څخه، خوله پر خوله او پښت پر پښت رانقل سوي شيان او دودونه هم، لکه ژبه او شعر او قصص د ملي روح ښکاره کوونکي او څرگندونکي دي، پښتانه ډېرې عنعنې لري، خورا ډېر دودونه او رسوم سته، چې له زړو پښتنو څخه معنن تر مور پوري راغلي دي، په پسيکولوژي تحقيقاتو کې دې خوا ته په غورکتل کيږي او دا عنعنات د فوکلور اساسي ټکي دي، زه دلته فقط څو عنعنو ته اشاره کوم:

پښتانه وايي، چې د مېراني باد راوالوت، نو د ځينو پښتنو پر لمن ونښت، داسې پښتانه په اجتماعي ژوندون کې "لولمن" لري، دوی د رياست او مشرتوب وړ دي، د ځينو پښتنو پر مټ ونښت، دا قومونه توربالي او ننگيالي دي، يعنې حربي استعداد يې تر ټولو غالب دی، دغه باد د ځينو قومو پر ژبه ونښت، نو د دې پښتنو مرکه او نطايي او د



علم او پوهني خواص نصيب سوه، له دې عنعنې څخه د پښتو د عقلي مزاج او روحياتو دا درې اساسي تيري ښکاري:

۱. د رياست او اداري مشرتوب قوه.
  ۲. حربي استعداد او جنگي روح.
  ۳. علم او پوهنه او وينا او علمي تلقينات.
- پښتانه ښځو ته په مخصوص نظرگوري او په پښتواله کي د احترام مقام لري، ډېر ځله نارينه د وريندارگانو د ناموس د ساتني دپاره سرونه بايلي، حتی د پردو ملتو ښځو ته هم کټ مټ په دغسي سترگه گوري.
- د پښتو په عنعناتو کي "د پلو روی" خورا اهميت لري، پښتون د خورلني پلو محترم گڼي او تر ډېرو گټو يا انتقامي اقداماتو تيريږي، په جنگ کي چي د مېرمن پلو منځ ته راسي، کلی مقاطعه او متارکه وسي، پښتون چي هر څومره په قهر وي، خو د پښتني خور پلو ته گوري او کورټ يې تش نه پريريږي.

## ننـوواتي

ننواتي د پښتو يو عنعنوي د عذر غوښتلو ډول دی او د کلو\_کلو دښمنۍ او عداوتونه په ننواتو له منځه وځي او داسي وي، چي د يوه خورا لوی کار يا لوی خصومت د غدر او بڅښني دپاره مغلوب يا مجرم سړی د خپل کلي يا کام سپين ږيري او ستانه خپل مقابل ته ورليږي، کله\_کله چي امر ډېر مهم او د بڅښلو قابل نه وي، نو خپلي ښځي په ننواتي ورليږي.

دا ننواتی دومره اهميت لري، چي پښتون مري، خو ننواتې نه کوي، مگر کي وکړه، نو د ده مقابل پښتون هم ضرور دغه مني او دی بڅښي.

د پښتو له صفاتو څخه ده، چي ننوا ته به نه کوي او کي وکړه، ها مقابل يې هم ضرور مني، په دې ډول نور ډېر د پښتوالي عنعنات سته، چي ځيني يې "خادم" او "الفت" زمور پښتو ليکوالو ليکلي دي. له دغو ټولو څخه دا ښکاره کيږي، چي پښتانه اخلاقاً په هجومي روح کي خورا زغرد او تند او بيا په بڅښنه او عفو کي هم مړني دي. کي انتقامي جذبات تاوده دي، عفو او بڅښنه او د عذر غوښتلو منښت يې هم سته.

دا وه د پسيکولوژي ځيني اساسي څلي چي مور لنډ\_لنډ څرگند او په دې لار کي مو استفاده ځني وکړه، ځکه چي مضمون اوږديږي، او د پښتوالي د ښېگړو احتوا هم مور ته اوس ممکنه نه ده، نو به دا بحث لنډ کوو او فقط د پښتوالي او پښتو ځيني تاريخي نتايج به وښيو، چي پخوا د دې پښتوالي لمر پر نړۍ څه تجليات درلوده، او پښتانه د دغو روحياتو او سپېڅلو اخلاقو په اغېزو څومره لوړ سوي وه؟ او په تاريخ کي د پښتو او پښتوالي څه نڅښي سته؟ دا تاريخي کتنه به هم لنډه وي.

## د پښتنو د لمر ځلښت په تاريخ کې

د پښتوالي روح، لکه لمر داسې دی، چې هر وخت په برېگښ او ځلښت کې و او دی. د پښتوالي اخلاق او د پښتنو روحي او عقلي مزاج او د دوی معنوي جذبات او غرايز، د دوی سپېڅلي مشاعر داسې دي، چې هېڅ وخت يې ځان نه دی پټ کړی او پښتون ته يې تاريخي لوړتوب او شهرت هم بڅښلی دی، په زړو آريانا نوکي تقريباً درې تر څلورو زرو کالو د مخه هم پښتنو شهرت درلود. د هند په زاړه کتاب ريگويد کې د دوی نوم په "پکنه" سره راغلی دی. او په هغو لسو کامونو کې شمېرل سوی دی، چې دوی د آريانا نو زور تاريخي جنگ کړی و.

نينوس او سميراميس د آشور شاهانو د خپل عظمت په وخت کې هم پر باختر خپلي حملې کولې، اما د دې ځای خلکو سخت جنگونه ورسره وکړه د آشور د ميخي خطو زاړه آثار چې پيدا سوي دي، دا ښيي چې ۱۱۰۰ کاله تر ميلاد د مخه يو آشوري بريالی تگالات فالازار Tagalath Phalazar په دوڅلو پښتو قبيلو کې اراکوټو (ارچوتوس)، هراوتي او نيسع او نيسا هم ذکر کوي، مگر دغو قبيلو دا فاتح بيوته مات کي او ځان يې آزاد کي اراکوټو (ارچوتوس) خو د يونانيانو آراکوسيا Arachosia يعني قندهار دی، چې په پهلوي رخوت وه او عربو رنج او رخد کړ

هراوتي Harahuate چې په اوستا کې هم راغلی او په ريگويد کې سوس وتي ذکر سوی دی، ارغنداو دی اما نيسع يا نيسا غالباً اوسنی نېش دی، چې د قندهار شمالي مغربي خوا ته کاین دی او د زاړه مدنيت آثار هم پکښې ښکارېږي، او مسعودي اسلامي مورخ (۳۳۲ هـ) د بست او داور او رنج سره يو ځای (نېس) په ډول راوړی دی له دې څخه ښکاره سوه، چې پښتانه پخوا هم يو توريالی قوم و او د پرديو مريي توب يې نه مانه. هيرودوتس د يونان زور مورخ چې تر ميلاد د مخه (۴۲۵-۴۸۰) کاله اوسېدی، پښتانه د "پاکتويس" Paktves په نامه او د پښتنو او پرېدي قبيله يې "پاروتي" راوړې ده.

د مورخينو پلار هيرودوتس وايي:

"هغه خلک چې د هند شمال ته د "پاکتي ايکي" په مملکت کې پراته دي، د هستوگي ډول يې د باکتريانو (بلخيانو) دی، دوی خورا توريالي او جنگيالي دي، چې د خشياراشا (۲۴۶-۴۸۶ ق م) هخامنشي فاتح سره وه او پوستيان يې اغوستي وه، لويي-لويي د غشو لېندی او خپلي وطني چرې (پېش قبض) يې درلودې"

هلبرانټ Hellebrandtr ليکي:

"په ريگويد کې راغلي دي، چې په آراکوسيا (قندهار) کې يوه قبيله ده، چې (واسوديو يې باچا او د ده زوی سوداس) و، دې قبيلې د سنده تر روده پوري بری وموند او جنگي کارنامې يې د افسانو او نقلو په ډول مشهورې وې تر ميلاد د مخه (۳۲۷-۳۲۹ ق م) چې مقدوني سکندر د افغانستان پر خوا هندوستان ته تېرېدی، پښتنو د دې بريالي سره خورا سخته مقابله وکړه، د قندهار خلکو د ده سره جگړې وکړې، د نورو پښتنو په غرو کې هم سخت زحمتونه پر ورغله، د صوات په لټه کې د يونان دا فاتح چې ټوله اشيا يې نيولې وه، تپي هم سو.

د سکندر سره د پښتنو مقابله خورا شهرت لري، د پښتونخوا يو غر په يونانيانو کې خورا مشهور دی، چې د يونان زور

افسانوي پهلوان "هرکول" هم دا غره نه و نیولی، مگر سکندر پر دې غره يرغل وکړ او پښتنو ډېر يونانيان پکښې مړه کړه.

سکندر په پای کې مجبور سو او له بهرې پر شا سو، وروسته چې پښتنو دا ځای تخلیه کړ، نو سکندر ځني تېر سو، يعنې سکندر په خپل قوت پښتانه نکره مات.

آريان او کنټ کورث د دې غره قوم Arne (آرن) مگر يو بل مورخ ډيوډوره يې Arnas ليکي چې دا غره په تاريخ کې "عجيب غره" بلل سوې، چې د پښتنو د ميرانې په سبب چا نسواى مسخر کولای او سکندر په خورا زحمت او داسې تلفاتو تر "پښتونخوا" تېر سو، چې ډېر سپاهيان يې مړه او نور خورا په ستونزو سوي وو. د ډيوډور مورخ په قول، نو ځکه سکندر د پښتنو له بهرې بېرته هند ته پر دې خوا نه راغی، ناچاره سو چې د بحيره عرب پر خوا ځان ايران ته ورسوي، او ډېر عسکر يې د لوري او تندي څخه د بلوچستان په ريگوکي مړه او په ۳۲۴ ق، م کې يې ځان فېرج ته ورساوه، تقريباً درې کاله يې د پښتنو له لاسه ناوړينو نه وليدل. البرمالي مورخ ليکي:

چې د پښتونخوا په خاورو کې د يونان سپاهيانو داسې بدي ورځي وليدې چې دوى به دا خيال کاوه، چې د خپلو زړو پهلوانانو عمليات نوي کوي، دلته په دوى کې هم چمونه وسوه، لکه دوه ويشت پيرى وروسته چې په دغه ځای کې پر انگرېزانو راغله

له دغو تاريخي بياناتو څخه ښه څرگنديږي، چې پښتانه له پخوانو پېړيو څخه دغسې مستقل او آزاد او په مليت مغرور او توريالي او گړندي وو او د دوى د پښتوالي روح په هغه وختو کې هم ځلېدى او شهرت يې درلود، چې ټولو مورخينو د دوى ښېگړي ذکر کړي او د آريانانو په زړو کتابو کې يې نوم هم ذکر سوې دى.

## د گريکو بوديک مدنيت

صنایع د هر مدنيت او هر ثقافت نمايندگي په ښه ډول کوي، حتی ډېر ځله پوهان په صنايعو څخه د مللو افکار او روحيات هم معلوموي پر صنعت باندي، محيطي عوامل او سياسي او تاريخي حوادث هم اغېزه کوي. يو صنعت چې له يوه محيطه بل ته نقل سي په دې نوي محيط کې نوى رنگ مومي او د دې محيط پر تقاضا ځان سم کي، لکه د مخه چې مو وويل د سکندر د فتوحاتو پر وخت په پښتونخوا کې ډېر يونانيان پاته سوه او چې سکندر ولاړ نو دوى په باختر کې يو سلطنت جوړ کړ، دوى خپل يوناني ثقافت او مدنيت ورسره راوړى و، وروسته ۶۰۰ کاله تر ميلاد دمخه د هندوستان د بودا دين هم دې خوا ته راغی، دا دوه مدنيتونه سره گډ سوه، د پښتنو روحي تجليات وو، چې دلته يې يو تاريخي مدنيت چې نه د هند و، نه د يونان ايجاد کړ، دا مدنيت او صنعت چې د پښتونخوا د خلقو قريحي او د دوى محيطي او اجتماعي او روحي عواملو منځ ته راوړى و، د اسلام تر راتلو پوري دلې و، په باميان، باختر قندوز او د کابل شمالي خواوي، هډه، پېښور، ټکسيلا او د اټک ها خواته يې ډېر ښه\_ښه آثار اوس هم موندل کيږي. د دې صنعت نفوذ اوسنيو مورخينو لکه: هاکن فرانسوى، فوشه، جون مارشل انگليس، گوډار او نورو په ښه ډول پلټلى دى او دا را ښکاره کوي، چې د پښتنو تاريخي عظمت د صنعت او فکر او فلسفې او سياست له خوا هم

خورا ټينګ و. او اغېزې يې په هند کې تر کشمير پورې تللي وې، لکه د کشمير د ډورک او ټکسيلا د اولي اونک ستونونه چې دا اغېزې ښه ښکاره کوي

## د عربو او اسلام بری

مور د مخه د پښتنو د روحياتو په بحث کې وويل، چې دوی زاړه مبادي ښه ساتي او چې نوي مبادي يې ومنل بيا يې نو ژر پرېږدي.

د اسلام مقدس دين چې پښتنو ته راغی، نو دوی لومړی د مسلمانانو سره ډېرې سختې مقابلې وکړې، مگر وروسته چې دوی دا مقدس دين قبول کړ، نو يې داسې فداکارۍ ورته وکړې، چې يو لوی مملکت، لکه هند د دوی په توره د اسلام په دين مشرف سو.

احمد بن يحيى بغدادی اسلامي مورخ چې په بلاذري مشهور دی په (۲۵۵ هـ) کې ليکي:

"د هجرت په ۳۰ کال ربيع بن زياد بن انس حارثي د سيستان له خوا په هرمند او داور راغی او وروسته يې بست او زابل (قندهار) فتحه کړ، مگر د سيستان د رزنج خلکو خپل اسلامي امير ايستلی و، نو حضرت علي (رض) بېرته د جمل تر جنگ وروسته ونيوی، د حضرت معاويه (رض) په عصر کې بيا مسلمانانو هغه ځايونه ونيول، چې خلک يې له اسلامه بېرته اوبستي وه، کابل هم په دغو کې و، وروسته بيا د کابل پاچا رتبيل مسلمانان و ايستل، مگر بېرته مسلمانانو کابل، بست، رنج، داور ونيول، د عبدالملک بن مروان (۶۵-۸۶ هـ) په عصر کې بيا د رتبيل سره جنگونه وسوه او دا خواوي له ۳۰ څخه بيا تر ۱۰۰ هـ کاله مسلمانانو څو واره فتح کړې"

په دې ډول پښتنو لومړی د مسلمانانو فاتحينو سره کلکې مقابلې وکړې، مگر وروسته چې د اسلام په پاک دين سو، نو بيا يې دې دين ته ښې فداکارۍ وکړې، هغه وخت چې د سند اسلامي فاتح محمد بن قاسم د ۹۰ هجري کال په حدودو کې ملتان او سند فتح کول، د دې اسلامي بريالي سره پښتانه هم وه او پر هغه خوا يې اسلام خپور کړ. په (۳۷۵ هـ) کې د پښتنو لوديانو څخه يوه بريالي شېخ حميد په ملتان کې د سلطنت اساس کېښود، دې پښتون او د ده کورنۍ تر ډېره په پښتواله خپله پاچهي وچلوله او د هندوستان د راجگانو څخه يې ځان وساتي.

وروسته چې امير ناصر سبکتگين په ۳۶۷ هـ کې د غزني پاچا سو، پښتانه د دې پاچا ملگري سوه او دې پاچا هم د زابل (قندهار) له پښتنو سره خپلوي وکړه، ځيني مورخين وايي، چې د ده په لښکر کې چې د هندوستان د حملو دفاع يې کوله، دوه زره يا لس زره، پښتانه وه د ملتان له لوديانو سره هم د سبکتگين د خپلوی له امله دوستانه روابط درلوده.

تر دې وروسته د سبکتگين زوی زابلي محمود چې مور يې د کندهار پښتنه وه، د غزني شاهنشاهي لوړه کړه، پښتنو د خپل خوربي سره ډېر کومکونه وکړه، د هندوستان فتوحات او د بخارا، ايران بری ټوله د پښتنو په تور ياليتوب وه، يميني د غزنوي عصر مورخ وايي: چې پښتانه د اجل په څېر يا د وري زمري په ډول پر غليم ورتله، پر کوتلو خاته، لکه برېښنا پر زنگلو نواته، لکه هوسۍ پر غرو لوړېده، لکه سېل په غرو کې شپوه کېده" يو پښتون د هندوستان په فتوحاتو کې د پښتنو مېرانه په دې بيتو کې په فخر او حماسه بيانوي:

ترکو نامردو داسي ودنگل له نام و ننگه  
زه يو پښتون وم چي ولاړ وم د سلطان تر څنگه  
توره په لاس په سره اور د عرصات و ختم  
له بت شکن سره به دژ د سومنات و ختم

پښتانه مورخين د پښتنو جنگي مشرانو او ملکانو نومونه، چي د سلطان محمود په لښکر کي وه، بيانوي، يو جنرال يې  
خالو خان و، په دې لنډۍ کي هم له گومله د دې جنرال د لښکرو راتگ ښوول سوی دی:

چي د خالو لښکري راسي!

زه به گومل ته د خپل يار ديدن له ځمه

دغه د پښتنو کومک و، چي د محمود زوی مسعود د ايران په فتوحاتو کي موفق او وروسته يې وغوښته چي ولاړ سي،  
بغداد هم فتح کي او د اسلامي خلافت مرکز غزني ته رانقل کي او غزنوي شاهان د ايشيا او اسلام په پاچهۍ ومنل

سي

تر غزنوي پاچهانو وروسته د غور پښتانه بريالي سوه، دوی هم د پښتوالي د روح په برکت ټوله هند فتح کي، د غوري  
سلطان شهاب الدين ميراني د قطب الدين ايبک برياليتوب او بيا په هند کي د پښتنو پاچهانو کارنامې تاريخ نسي  
هېرولای، د سوريانو پښتنو شاهي، خو په هند کي د عدالت او عظمت او مدنيت دوره وه، د شېرشاه سوري عمرانات  
او د ثقافت او تمدن خدمتونه د تاريخ په زرو ليکي تر اوسه هم د هند په مختلفو رياستونو کي د دغو پښتنو کورنۍ  
حکمراني لري.

د کورگانيانو په پاچهۍ کي چي لومړی پښتانه د بابر په ملاتړ ودرېدل او هند يې ورسره فتح کي، وروسته د ډهلي  
گورگانيانو وغوښته چي د دوی خپل فطري حق يعني آزادي ځني سلب کي، مگر پښتنو خو مريي توب نه مانه، نو په  
دې دوره کي پښتانه ټوله پر خپله ننگه ولاړ وه، چي تر پايه يې خپله آزادي له لاسه ور نه کړه.

د پښتنو ملي پهلوان او نامتو سردار او اديب خوشحال خان خټک د دې ملي جنگو سردار و او د پښتنو ملي اديبانو د  
ختکو کورنۍ او د مومندو تورياليو د پښتوالي د استقلال غوښتنو روح ښه ښکاره کي او د گورگانيانو پر خلاف يې په  
خپل ملت کي داسي تبليغات وکړه، چي په پای کي د پښتنو له مريي توبه ناکامه سوه.

پخپله په افغانستان کي هم پښتانه د برم او جلال خاندان وه، د هوتکو او مرحوم حاجي ميرويس خان ميرانه او د ده  
د کورنۍ محمود او اشرف فتوحات خو ښکاره دي.

بيا د نادر افشار په مقابل کي د پښتنو ټينگار د پښتوالي يوه ننداره وه، د هرات د ابداليانو جنگونه د دې فاتح سره  
مشهور دي، يو کال د قندهار ښار محاصره وه، په دې په پافشاري کي د پښتون شاه حسين او سيدال خان ناصر سپه  
سالار ميرانه زمور نه هيريږي.

د هند له خوا چي نادر افشار بېرته راځي، دې فاتح د خپلو غنايمو د ساتني لپاره د خيبر پښتنو ته د لاري ججه  
ورکړه، نو ځني راتېر سو، ځکه چي ده ته د پښتنو د توري بريښ ښه ښکاره و.

تر نادر افشار وروسته چي اعليحضرت لوی احمدشاه بابا د پښتنو باچا سو، نو دې ښاغلي پښتون د پښتنو د پښتوالي  
لياقت او کشورکشايي ښه وچلوله، احمدشاه بابا د خپل ښاغلي پښتون ملت په ملگرۍ او توره اووه اټه واره پر هند

یرغلونه وکړه، د هند مسلمانان یې د کفارو له تسلطه وژغورل د مرهټو جنگ د هندوستان له لویو جنگو څخه دی، چې پنځوس شپېته زره پښتانه تقریباً لسو لکو تنو سره وجنگېدل، ټوله یې مات کړه، تر دوو لکو تنو پورې یې مړه کړه او مرهټیانو ملا یې ور ماته کړه اې مارسپن انګلیسی مورخ وايي:

"احمدشاه په آسانی سره د ډهلي پاچا سو او لکه محمود غزنوي او محمد غوري څو واره یې پښتانه په هندوستان راوبهول . . ."

کرانت ډفه انګلیسی مورخ لیکي:

"د پاني پت جګړه د هندوستان د مهابهارت تر جګړې وروسته لو جګړه ده، په درو ورځو کې پښتنو لویه فتحه وکټله" یو پښتون شاعر برهان خان چې په دې فتوحاتو کې د احمدشاه بابا سره و، د دې جنگ سببونه د پښتانه شهنشا له خولې داسې بیانوي:

احمدشاه بادشاه په جارو وویله

د غزا په نیت ووزمه له کابله

یا به قتل کړم کفار په هندوستان کې

یا به پرې کړمه کله پرې باندي خپله

په دې ډول احمدشاه بابا د پښتوالي په ننگه هندوستان ته څو وارې ولاړ، او د خپلو اسلافو محمد او محمود یاد یې تازه کړ، د پښتنو لویه لمن له دې ښه ښکارېږي، چې احمدشاه بابا که څه هم هند فتح کړ، بخارا یې ونیوله، پر خراسان یې تسلط وموند، مګر په دغو سرو هیوادو کې یې د هغه ځای بادشاهان بېرته په شاهي کښېنوله او د پښتوالي لوړ همت او عالیجنابي یې ثابته کړه، تر احمدشاهي دورې وروسته هم د پښتوالي روح مړ نه و، ډېر ځله یې شاوخوا برینس کاوه، وزیر اکبرخان غازي د کابل او جلال آباد جهادونه او د سردار محمدایوب خان غازي د میوند غزا او بیا د غازي محمدنادر شاه شهید د ټل او جنوبي خوا جهادونه نه هیروي.

تر دې ځایه مو د پښتوالي د ورځ ځیني رڼايي او برېښناوي په تاریخي ادارو کې ښکاري کړې، دا خو یوه لنډه تاریخي کتنه وه، که مو مفصل لیکلای، نو د پښتنو د توري او اخلاقي اقتدار پرته، د دوی مدني او عمراني او ادري خدمتونه هم ډېر دي، چې لیکل یې بېل-بېل کتابونه غواړي، په پښتنو کې علما او د فن او پوهې خاوندان او بریالي شهنشاها او نامتو دلاوران او پهلوانان تېر سوي دي، لنډه خو یې دا چې د پښتوالي روح یو ژوندی او نه مړ کېدونکی روح دی، چې نن ورځ پر پښتنو او د دې زمانې پر ځلمو لازمه ده، چې خپل مفاخر او د پلرو او نیکو د پښتوالي ښېګړي را ژوندی کړي او د خپل ملیت په روڼ تاریخ وویاړي، ما دا څو کړنې د پښتوالي په علمي پلټنه او سپړنه کې اوس وکښلای سوې او خپلو پښتنو ته مې وړاندي کړې، ګوندي د تېرو پښتنو اروا خوښ او د اوسنیو ځلمو لپاره د پښتوالي درس وګرځي.

## نتیجه

تر دې ځایه مو د پښتوالي د ورځ ځیني رڼاوي او برېښناوي په تاریخي ادارو کې ښکاري کړې، دا خو یوه لنډه تاریخي کتنه وه، که مو مفصل لیکلای، نو د پښتنو د توري او اخلاقي اقتدار پرته، د دوی مدني او عمراني او ادري خدمتونه هم ډېر دي، چې لیکل یې بېل-بېل کتابونه غواړي، په پښتو کې علما او د فن او پوهې خاوندان او بریالي شهنشاهان او نامتو دلاوران او پهلوانان تېر سوي دي، لنډه خو یې دا چې د پښتوالي روح یو ژوندی او نه مړ کېدونکی روح دی، چې نن ورځ پر پښتنو او د دې زمانې پر څلمو لازمه ده، چې خپل مفاخر او د پلرو او نیکو د پښتوالي ښېگړي را ژوندی کي او د خپل ملیت په روڼ تاریخ وویاړي، ما دا څو کړنې د پښتوالي په علمي پلټنه او سپړنه کې اوس وکښلای سوې او خپلو پښتنو ته مې وړاندې کړې، گوندي د تېرو پښتنو اروا خوښ او د اوسنیو څلمو لپاره د پښتوالي درس وگرځي.